



धर्मप्रांतीय उपासना आयोग, वसई
सामान्य काळातील पंचविसावा रविवार
सांयप्रार्थना

महत्वाची सूचना : सदर प्रार्थना ही ख्रिस्तसभेची अधिकृत प्रार्थना आहे . कोविड १९ चा प्रादुर्भाव लक्षात घेता ही प्रार्थना आपण आपल्या कुटुंबात एकत्रित करावी ही नम्र विनंती .

चरण: हे देवा, आमच्या सहाय्यास ये .

प्रतिसाद: हे प्रभो, माझ्या सहाय्यास धावून ये .

पिता, पुत्र आणि पवित्र आत्मा ह्यांचा गौरव असो,
जसा प्रारंभी तसा आता आणि सदासर्वदा असो . आमेन .

गीत : सामान्य काळातील गीत

स्तोत्र - ११० : १ - ५, ७

प्रतिगीत १: परमेश्वर सियोनेतून त्याचा सामर्थ्यवान राजदंड पाठवील व तो सदासर्वदा राज्य करील,
आल्लेलुया!

माझ्या प्रभूला परमेश्वर म्हणतो,
मी तुझे वैरी तुझे पदासन करीपर्यंत तू माझ्या उजवीकडे बैस .

परमेश्वर तुझे बलवेत्र सियोनेतून पुढे नेईल;
तो म्हणतो, तू आपल्या शत्रूवर प्रभुत्व कर .

तुझ्या पराक्रमाच्या दिवशी तुझे लोक संतोषाने पुढे होतात,
पावित्र्याने मंडित झालेले तुझे तरुण
तुला पहाटेच्या दहिवरासारखे आहेत .

परमेश्वराने शपथ वाहिली आहे
आणि ती तो बदलणार नाही;
ती अशी की, मलकीसदेकाच्या संप्रदायाप्रमाणे तू युगानुयुग याजक आहेस .

तुझ्या उजव्या हाताकडे असलेला प्रभू
आपल्या क्रोधाच्या दिवशी राजांचा बीमोड करील;
मार्गाने चालत असता तो ओहोळातले पाणी पिईल;
आणि आपले डोके वर करील .

पिता, पुत्र आणि पवित्र आत्मा ह्यांचा गौरव असो,
जसा प्रारंभी तसा आता आणि सदासर्वदा असो . आमेन .

प्रतिगीत १ ४ : परमेश्वर सियोनेतून त्याचा सामर्थ्यवान राजदंड पाठवील व तो सदासर्वदा राज्य करील,
आल्लेलुया!

स्तोत्र ११४

प्रतिगीत २ : पृथ्वी परमेश्वरासमोर थरथर कापते, आल्लेलुया!

इस्त्राएल मिसर देशातून निघाला,
याकोबाचे घराणे परकी भाषा बोलणाऱ्या लोकांतून निघाले;
तेव्हा यहूदा त्याचे पवित्रस्थान झाला,
इस्त्राएल त्याचे राज्य झाला .

हे पाहून समुद्र पळाला;
यार्देन मागे हटली .
पर्वतांनी मेंढ्यांसारख्या आणि
टेकड्यांनी कोकरांसारख्या उड्या मारल्या .

हे समुद्रा, तुला काय झाले म्हणून तू पळतोस?
हे यार्देने, तुला काय झाले म्हणून तू मागे हटतेस?
अहो पर्वतांनो, तुम्हाला काय झाले म्हणून
तुम्ही मेंढ्यांसारख्या उड्या मारता?
अहो टेकड्यांनो, तुम्हाला काय झाले म्हणून
तुम्ही कोकरांसारख्या उड्या मारता ?

हे पृथ्वी, तू प्रभूसमोर, याकोबाच्या देवासमोर, थरथर काप .
तो खडक पालटून पाण्याचे तळे करतो,
गारेचा खडक पालटून पाण्याचा झरा करतो .

पिता, पुत्र आणि पवित्र आत्मा ह्यांचा गौरव असो,
जसा प्रारंभी तसा आता आणि सदासर्वदा असो . आमेन .

प्रतिगीत २ : पृथ्वी परमेश्वरासमोर थरथर कापते, आल्लेलुया!

काव्य -

प्रकटीकरण १९ : १,२, ५-७

प्रतिगीत ३ : सर्वसमर्थ प्रभू देव आमचा राजा आहे, आल्लेलुया!

‘आल्लेलुया’, तारण, गौरव व सामर्थ्य ही आमच्या देवाची आहेत; (प्र. आल्लेलुया)

कारण ‘त्याचे न्याय निर्वध सत्याचे’ व ‘नीतीचे’ आहेत . प्र. आल्लेलुया (आल्लेलुया) .

आल्लेलुया अहो आमच्या देवाची भीती बाळगणाऱ्या
सर्व लहानथोर दासांनो त्याचे स्तवन करा, (प्र. आल्लेलुया)

‘आल्लेलुया’, कारण सर्वसमर्थ आमचा ‘प्रभू’ देव
ह्याने राज्य हाती घेतले आहे . (प्र. आल्लेलुया)

आपण आनंद व उल्हास करू व त्याचे गौरव करू; प्र. आल्लेलुया (आल्लेलुया) .

आल्लेलुया, कारण कोकराचे लग्न निघाले आहे,
आणि त्याच्या नवरीने स्वतःला सजविले आहे . प्र. आल्लेलुया (आल्लेलुया) .

पिता, पुत्र आणि पवित्र आत्मा ह्यांचा गौरव असो,
जसा प्रारंभी तसा आता आणि सदासर्वदा असो . आमेन .

प्रतिगीत ३ : सर्वसमर्थ प्रभू देव आमचा राजा आहे, आल्लेलुया!

शास्त्रवाचन

२ करिंथ १: ३ - ४

आपल्या प्रभू येशू ख्रिस्ताचा देव व पिता, जो करुणाकर पिता व सर्व सांत्वनदाता देव, तो धन्यवादित असो .
तो आमच्यावरील सर्व संकटात आमचे सांत्वन करितो, असे की ज्या सांत्वनाने आम्हाला स्वतः देवाकडून
सांत्वन मिळते त्या सांत्वनाने आम्ही जे कोणी कोणत्याही संकटात आहेत त्यांचे सांत्वन करावयास समर्थ
व्हावे’ .

लघु प्रतिसाद

- प्रतिसाद : आकाशमंडळात तू धन्य आहेस .
प्रतिसाद : आकाशमंडळात तू धन्य आहेस .
चरण : सर्वामध्ये तू उन्नत व गौरवी आहेस .
प्रतिसाद : आकाशमंडळात तू धन्य आहेस .
त्रैक्य स्तुती : पिता, पुत्र आणि पवित्र आत्मा ह्यांचा गौरव असो .
प्रतिसाद : आकाशमंडळात तू धन्य आहेस .

मरियेचे स्तोत्र : लूक १:४६-५५

मरियेच्या स्तोत्राचे प्रतिगीत : कोणीही दोन धन्याची चाकरी करू शकत नाही . तुम्ही एकाच वेळी देवाची आणि धनाची चाकरी करू शकत नाही .

‘माझा जीव प्रभूला’ थोर मानितो
आणि ‘देव जो माझा तारणारा’
त्याच्यामुळे माझा आत्मा ‘उल्हासला आहे;’

कारण ‘त्याने’ आपल्या ‘दासीच्या दैन्यावस्थेचे अवलोकन केले आहे .’
पाहा, आतापासून सर्व पिढ्या मला धन्य म्हणतील;

कारण जो समर्थ आहे,
त्याने माझ्याकरिता महत्कृत्ये केली आहेत;
आणि ‘त्याचे नांव पवित्र आहे,’
आणि जे ‘त्याचे भय धरितात,
त्यांच्यावर त्याची दया पिढ्यान्पिढ्या आहे .’

त्याने आपल्या वाहूने पराक्रम केला आहे;
जे आपल्या अंतःकरणाच्या कल्पनेने ‘गर्विष्ठ आहेत
त्यांची त्याने दाणादाण केली आहे .’

‘त्याने अधिपतींस’ राजसनांवरून ‘ओढून काढिले आहे,’
‘त्याने भुकेलेल्यांस उत्तम पदार्थानी तृप्त केले आहे,’
व ‘धनवानांस रिकामे लावून दिले आहे .’

आपल्या पूर्वजांस' त्याने सांगितले 'त्याप्रमाणे आब्राहाम'
व त्याचे 'संतान ह्यांच्यावरील दया' सर्वकाळ 'स्मरून
त्याने आपला सेवक इस्त्राएल ह्याला साहाय्य केले आहे.'

पिता पुत्र आणि पवित्र आत्मा ह्यांचा गौरव असो .
जसा प्रारंभी होता तसा आता आणि सदासर्वदा असो . आमेन .

मरियेच्या स्तोत्राचे प्रतिगीत: कोणीही दोन धन्याची चाकरी करू शकत नाही . तुम्ही एकाच वेळी देवाची
आणि धनाची चाकरी करू शकत नाही .

मध्यस्थीच्या प्रार्थना

प्रतिसाद: तुझे राज्य येवो .

ख्रिस्त, त्याचे शरीर असलेल्या ख्रिस्तसभेचा मस्तक आहे व आपण त्या शरीराचे अवयव आहोत . त्याच्या
नावात आजच्या ह्या संध्याकाळी एकत्र जमलो असताना प्रार्थना करू या . **प्रतिसाद:** तुझे राज्य येवो .

हे प्रभो, तुझी ख्रिस्तसभा सर्व राष्ट्रांसाठी प्रकाशासारखी बनू दे . मनुष्याच्या ऐक्यांच्या सामर्थ्याचे चिन्ह व
साधन बनू दे व सर्व मानवजातीला तुझ्या प्रेमाच्या रहस्याकडे घेऊन जावो . **प्रतिसाद:** तुझे राज्य येवो .

हे प्रभो, तुझ्या ख्रिस्तसभेचे पोप व विशप यांना मार्गदर्शन कर . त्यांना तुझ्या प्रेमाचं, शांतीचं व ऐक्याचं
वरदान दे . **प्रतिसाद:** तुझे राज्य येवो .

हे प्रभो, अशांत, क्लेशदायक अशा आमच्या जगाला तुझी शांती दे व तुझ्या मुलांना मनाची सुरक्षितता
देऊन सर्व चिंतेपासून मुक्त कर . **प्रतिसाद:** तुझे राज्य येवो .

हे प्रभो, या आठवड्यात तुझा शोध घेण्यास व जे आजारी, एकाकी, गरीब व प्रेमावाचून वंचित लोक
आहेत, त्यांच्यापर्यंत तुझी दया नेण्यास आम्हाला साहाय्य कर . **प्रतिसाद:** तुझे राज्य येवो .

हे प्रभो, आमच्या मृत बंधुभगिनींना तुझ्या गौरवी पुनरुत्थानात सामील कर . काळाच्या शेवटी त्यांच्याबरोबर
आमचं ऐक्य घडवून आण . **प्रतिसाद:** तुझे राज्य येवो .

आमच्या स्वर्गीय बापा ...

समारोपाची प्रार्थना:

हे पित्या, तुझ्यावर व शेजाऱ्यावर प्रीती करणे यातच साऱ्या नियमशास्त्राचे सार आहे . तुझ्या प्रीतीच्या आज्ञांचे पालन करून आम्हाला सार्वकालिक जीवनाचा लाभ व्हावा असे वरदान दे . ही प्रार्थना आम्ही आमच्या प्रभूख्रिस्ताद्वारे करतो .

प्रतिसाद: आमेन .

समारोप विधी:

प्रभू आम्हाला आशीर्वाद देवो, सर्व वाईटांपासून आम्हाला सुरक्षित ठेवो आणि आम्हाला सार्वकालिक जीवनाकडे नेवो .

प्रतिसाद: आमेन .